

## ಔಷಧಕ್ಕೆ ಮೇಕೆಹಾಲು

ಬೆನ್ನುಮೂಳೆ ನೋವು ನಿವಾರಣೆಗಂದು ಈಚೆಗೆ, ಹರಪನಹಳ್ಳಿ ತಾಲ್ಲೂಕಿನ ಬಾಗಳಿ ಗ್ರಾಮದ ಕೀಲು-ಮೂಳೆಗಳ ನಾಟ ವೈದ್ಯರ ಬಳಿಗೆ ಹೋಗಿದ್ದೆ. ಔಷಧಿ ನೀಡಿದ ನಾಟ ವೈದ್ಯರು ಅದನ್ನು ಮೇಕೆಹಾಲಿನೊಂದಿಗೆ ತೆಗೆದುಕೊಳ್ಳಬೇಕೆಂದು ಸೂಚಿಸಿದರು. ಮೇಕೆ ಹಾಲು ಅಷ್ಟು ಸುಲಭಕ್ಕೆ ಲಭ್ಯವಾಗುವ ವಾತಾವರಣ ದಾವಣಗೆರೆಯಲ್ಲಿದೆ. ಈ ಬಗ್ಗೆ ಯೋಚಿಸುತ್ತಾ ಮರಳುವಾಗ ಗ್ರಾಮದ ರಸ್ತೆಯ ಬದಿಯ ಹೊಲದಲ್ಲಿ ವ್ಯಕ್ತಿಯೊಬ್ಬರು ಕುರಿ ಹಾಗೂ ಮೇಕೆಗಳನ್ನು ಮೇಯಿಸುತ್ತಿರುವುದು ಕಂಡು ಬಂತು.

ಕಾರು ನಿಲ್ಲಿಸಿ, 'ಔಷಧಿ ಸೇವಿಸಲು ಮೇಕೆ ಹಾಲು ಬೇಕಿದೆ. ಕೊಡ್ತೀರಾ' ಎಂದು ಕೇಳುತ್ತಿದ್ದಂತೆ ಅವರು, 'ಬಾಗಳಿಗೆ ಹೋಗಿದ್ದಾ...' ಎಂದು ಕೇಳಿ ಬಾಟಲಿಯೊಂದರ ತುಂಬಾ ಸ್ಥಳದಲ್ಲೇ ಮೇಕೆ ಹಾಲು ಕರೆದುಕೊಟ್ಟರು. ಪ್ರತಿಯಾಗಿ ಹಣ ನೀಡಲು ಮುಂದಾದರೂ ಅವರು, 'ಬೇಡಮ್ಮ, ಕೀಲುಮೂಳೆಯ ಔಷಧಿಗೆ ತಾನೇ ಹಾಲನ್ನು ಕೊಟ್ಟಿದ್ದು...' ಎಂದರು. ನಿಜಕ್ಕೂ ಅವರ ಮಾನವೀಯಗುಣ ಮೆಚ್ಚುವಂಥದ್ದು.

—ಅನುರಾಧ ಟಿ., ದಾವಣಗೆರೆ



## ಲಜ್ಜಾ ಗೌರಿಯ ನಗ್ನತೆ

ಲಕ್ಷ್ಮೀಶ್ವರರ ಸೋಮೇಶ್ವರ ದೇವಾಲಯದಲ್ಲಿ ಕ್ರಿ.ಶ. ಒಂಬತ್ತನೆಯ ಶತಮಾನಕ್ಕೆ ಸೇರಿದ ಅಪೂರ್ವ ಲಜ್ಜಾ ಗೌರಿ ವಿಗ್ರಹವೊಂದಿದೆ. ನಗ್ನವಾಗಿ ಕುಕ್ಕರಗಾಲಿನಲ್ಲಿ ಕುಳಿತಂತಿರುವ ಈ ಶಿಲ್ಪವನ್ನು ಶಾಬಾದಿಕಲ್ಲಿನಲ್ಲಿ ಕೆತ್ತಲಾಗಿದೆ. ಸ್ತ್ರೀ ಸಂಬಂಧಿ ಸಮಸ್ಯೆಗಳಿಗೆ ಮತ್ತು ಬಂಜೆತನ ನಿವಾರಣೆಯಂತಹ ವಿಚಾರಗಳಿಗೆ ಈ ಶಿಲ್ಪವು ಹೆಚ್ಚು ಪ್ರಸಿದ್ಧಿಗೊಂಡಿದ್ದು, ಗರ್ಭಿಣಿಯರು ಈ ಶಿಲ್ಪವನ್ನು ಆರಾಧಿಸಿದರೆ ಮಗು ಆರೋಗ್ಯಯುತವಾಗಿ ಜನಿಸುತ್ತದೆ ಎಂಬುದು ಇಲ್ಲಿನ ಪ್ರತೀತಿ. ನಂಬಿಕೆ ಏನೇ ಇರಲಿ ಲಜ್ಜಾ ಗೌರಿ ಶಿಲ್ಪಕ್ಕೆ ಕುಂಕುಮ ಹಚ್ಚಿ, ಹೂ ಮುಡಿಸಿ ಅಂದಗೇಡಿಸಲಾಗಿದೆ. ಇಲ್ಲಿನ ಪ್ರತೀತಿಯನ್ನೂ ಬದಿಗಿರಿಸಿ ಶಿಲ್ಪವಿರುವ ಹಾಗೆಯೇ ಅದನ್ನು ಉಳಿಸಿಕೊಳ್ಳುವುದು ಒಳಿತು.

—ಪ್ರಕಾಶ ಎಸ್. ಮನ್ಸಂಗಿ, ಮೋಟೆಬೆನ್ನೂರು

## 240 ಕೆ.ಜಿ. ತೂಕದ ಕಬ್ಬಿಣದ ಕಲ್ಲು

ಚಿತ್ರದಲ್ಲಿ ಕಾಣುತ್ತಿರುವ ಕಬ್ಬಿಣದ ಕಲ್ಲು ಹೈದರಾಬಾದ್‌ನ ಗೋಲ್ಕೊಂಡಾ ಕೋಟೆಯಲ್ಲಿದೆ. ಇದರ ತೂಕ ಬರೋಬ್ಬರಿ 240 ಕೆ.ಜಿ. ಮೊಘಲ್ ಸಾಮ್ರಾಜ್ಯದ ಕಾಲದಲ್ಲಿ ಈ ಕಲ್ಲನ್ನು ಒಂದೇ ಕೈಯಲ್ಲಿ ಎತ್ತಿ ಹಿಡಿಯುವ ವ್ಯಕ್ತಿಗೆ ರಾಜನ ಆಸ್ಥಾನದಲ್ಲಿ ಕೆಲಸ ನೀಡಲಾಗುತ್ತಿತ್ತಂತೆ. ಆಸ್ಥಾನದ ಕೆಲಸವೆಂದರೆ, ಈಗಿನ ಕಾಲದ ಸರ್ಕಾರಿ ಕೆಲಸಕ್ಕೆ ಸಮ ಇದ್ದಂತೆ. ಜೊತೆಗೆ ಸಕಲ ಸವಲತ್ತುಗಳನ್ನು ರಾಜರು ಕೊಡುತ್ತಿದ್ದರು. ಹಾಗೆಯೇ ಮೊಘಲ್ ಸಾಮ್ರಾಜ್ಯದಲ್ಲಿ ಅನೇಕರು ಈ ಕಲ್ಲನ್ನು ಎತ್ತಿ ಆಸ್ಥಾನದಲ್ಲಿ ಕೆಲಸ ಪಡೆದುಕೊಂಡಿದ್ದಾರಂತೆ. ನನಗಂತೂ ಈ ಕಬ್ಬಿಣದ ಕಲ್ಲನ್ನು ಎರಡೂ ಕೈಯಲ್ಲೂ ಅಲ್ಲಾಡಿಸಲು ಆಗಲಿಲ್ಲ. ಹೀಗಿರುವಾಗ ಹಿಂದಿನ ಕಾಲದವರು ಎಷ್ಟು ಬಲಿಷ್ಠರಾಗಿದ್ದರು ಎನ್ನುವುದನ್ನು ನಾವು ಅರ್ಥೈಸಿಕೊಳ್ಳಬೇಕು.

—ಸಂಜ್ಞಾ ಪಿ. ಭಟ್, ಶಿರಸಿ

